



# Lectio Divina

Nobyembre 2021



## **Ika-7 nin Nobyembre, 2021**

Ebanghelyo para sa Ika-32ng Domingo  
Kan Ordinaryong Panahon (Taon- B)

### **Marcos 12:38-44**

<sup>38</sup>Sa pagtukdo ni Jesus, nagsabi Sya, "Maglikay kamo sa mga eskriba na buot magparalibot na nakasulot nin halabang gubing, asin pagtawan nin galang sa mga plasa. <sup>39</sup>Buot nindang magtukaw sa mga piling tukawan sa mga sinagoga asin magkabisero sa mga bangkete. <sup>40</sup>Inuubos ninda an mga rugaring kan mga babaeng balo, dangan sagin-sagin na namimino nin halawig. Mas magabat an padusa sainda!"

<sup>41</sup>Mantang nagtutukaw si Jesus sa laog kan Templo, harani sa lalagan kan limos, natatanaw Nya kun pano naghuhulog an katawahan nin kwarta sa limusan. Dakul na mayayaman an naghulog nin dakul na kwarta. <sup>42</sup>Dangan may sarong dukhang babaeng balo na nag-abot asin naghulog nin duwang kobreng kwarta na an halaga sarong sentabo. <sup>43</sup>inapod ni Jesus an Saiyang mga disipulo asin sinabihan, "Amen, nagsasabi Ako saindo, an dukhang balong ini naghulog nin urog kadakula kisa gabos na naghulog sa limusan. <sup>44</sup>Huli ta an gabos nagtao kan sobra na nindang kwarta. Alagad sya, sa saiyang pagkadukha, nagtao kan gabos nyang ikabubuhay."

### **Giya sa paghurop-hurop asin paghiras**

"maglikay kamo sa mga eskriba...?"

An pagigin lider nin relihiyon katungdan nin tiwala hali sa Dyos, alagad ginibong kapangyarihan sa pagkamkam kan mga eskriba. Dai sinda dapat pag-arugon. An saindang gubing dai angay sa trabahong masakit. Ipinamati ninda an saindang pambihirang pusisyon sa banwaan. Mahalaga sainda an posisyon huli kan mga onra na itinatao sainda. Gabos ini mga tentasyon na makakaraot kan satong kalag.

### **Kasuarin ako nagtampo huli ta sa sakong paglingkod, dai ako natawan nin maninigong onra?**

"Natatanaw Nya kun pano naghuhulog an katawahan nin kwarta sa limusan."

Sa laog kan templo, igwang mga limusan na an bugtakan siring sa mga trumpeta na kun bugtakan nin mga kwarta (kaitong panahon mayo pang papel na kwarta), biyo ining maglalagatak tanganing maaraman kan kadaklan kun pira an saimong linilimos. Si mayo man sa buot na maglimos, napipiritan. Alagad, nahihibilin kan Dyos bako an laman kan bulsa kundi kan puso.

### **Pano ko isinasabuhay an SPARC asin iba pang paagi nin stewardship sa Simbahan?**

*"Amen, nagsasabi Ako saindo: An dukhang balong ini naghulog nin urog kadakula kisa gabos na naghulog sa limusan."*

An hinulog kan balo duwang sadit na sinsilyo na haros dai na madadangog kan mga tawo. An kantidad harani sa treynta pesos sa ngunyan na panahon. Dyis pursyento kan sarong aldaw na trabaho. Alagad, an balo mayo ngani nin trabaho. Kulang pa ngani idto sa saiyang sarong aldaw na pagkakan. An tamang limos susog sa biyaya na inaako nyato sa Dyos. Mas dakul an biyaya, mas dakul an limos.

### **Ano an mga darakulang biyaya na inako ko sa Dyos? Sapat daw an sakong limos sa pagpasalamat Saiya?**

---

**Ika-14 nin Nobyembre, 2021**

Ebanghelyo para sa Ika-33 na Domingo

Kan Ordinaryong Panahon (Taon- B)

#### **Marcos 13:24-32**

<sup>24</sup>Alagad sa mga aldaw na iyan pakatapos kan kahurasaan na iyan an saldang madiklom, <sup>25</sup>an mga Astros sa kalangetan magkakahurulog, asin an mga kapangyarihan na yaon sa langit mayuyugyog. <sup>26</sup>Dangan mahihiling an Aki kan tawo, padigdi sa mga panganuron, sa dakulang kapangyarihan asin kamurawayan. <sup>27</sup>Dangan susuguon Nya an mga angheles asin titipunon an mga pinili hali sa apat na duros, puon sa puro nin daga sagkod sa puro nin langit. <sup>28</sup>Gunuan nindo kan parabola an higuera: pag maglumoy na an mga sanga kaiyan, asin magdahon, aram nindo na harani na an tig-init. <sup>29</sup>Siring man kamo, kun mahiling nindo na ini nangyayari na, aram nindo na harani na Sya, yaon na sa may pintuan. <sup>30</sup>Amen, nagsasabi Ako saindo, Dai malihis an kapag-arakian na ini, sagkod na mangyari ini gabos. <sup>31</sup>An langit asin

daga maglilipas, alagad an mga tataramon Ko dai masusudya.

<sup>32</sup>Alagad dapit sa aldaw na iyan o sa oras mayo nin makakaaram, ni an mga anghel sa langit, ni an Aki, kundi an Ama sana.

### **Giya sa paghurop-hurop asin paghiras**

*"Alagad sa mga aldaw na iyan...?"*

Ini pagrumdom kan pagpako ki Jesus sa kalbaryo. An saldang nagdiklom, an bulan dai nagtaong liwanag, asin an mga bituon nagkararata. Buot sabihon, ini sarong dakulang pangayari sa kasaysayan kan tawo, asin an Dyos an nagpapangyari kaini. Ini an kasaysayan kan pagtubos, an kasaysayan kan satong kaligtasan.

### **Pano ko sinasabot asin isinasabuhay an sakong pagtubos?**

*"Dangan mahihiling an Aki kan Tawo, padigdi sa mga panganuron, sa dakulang kapangyarihan asin kamurawayan."*

Si Jesus nabibitay sa krus, mayong kalaban-laban. Alagad, sa saiyang kaluyahan mahihiling an saiyang kapangyarihan asin kamurawayan. An gabos na katawuhan saiyang tiniripon sa tanda kan krus. Bilang mga kalag na tinubos ni Jesus, kita man nakakaarog sa Saiya. Huli kan satong mga kaluyahan, kita nabibiyayaan ni Jesus tanganing magin mabisa an satong pagbalangibog kan Saiyang ebanghelyo sa paagi kan satong simpleng pagkabuhay.

### **Kasuarin si huri kong pag-orgulyo kan sakong sadiring kakayahon asin napalingaw ako sa Dyos?**

*"An langit asin daga maglilipas, alagad an mga tataramon Ko dai masusudya."*

Dawa kita tinubos na ni Jesus, bako ining garantiya na mayo nang maabot na mga pagsakit. Totoo man nanggad, narugba an templo asin nagpuon an persekusyon kan mga Kristyano kan panahon na isinurat ini ni San Marko. Gabos ini kabitang kan buhay Kristyano. Sa lambang persekusyon, igwa ining kasabay nap ag-uswag sa misyon. Pinapatanidan kita na dapat parating marigmat. Pinapasargan man an satong buot na magdadanay angkad an Dyos asin an saiyang kapangyarihan.

## **Anong sakit an inaagihan ko ngunyan?**

**Ika-21 nin Nobyembre, 2021**

Ebanghelyo para sa Domingo

Ni Jesus, an Kristong Hadi (Taon- B)

### **Juan 18:33-37**

<sup>33</sup>Naglaog giraray si Pilato sa palasyo, inapod si Jesus saka hinapot, "Ika an hadi kan mga Hudiyo? <sup>34</sup>Nagsimbag si Jesus, "Sadiri mong hapot iyan o igwa nin nagtaram saimo dapit Sako?" <sup>35</sup>Nagsimbag si Pilato, "Ano ako, Hudiyo? An mga kahimanwa Mo asin an mga puon na padi an nagdara Saimo digdi sako. Ano an ginibo Mo?" <sup>36</sup>Nagsimbag si Jesus, "An kahadian Ko bakong sa kinaban na ini. Kun an kahadian Ko yaon sa kinaban na ini, nakilaban kutana an mga suruguon Ko nganing dai Ako ikatao sa mga Hudiyo. An kahadian ko bakong sa kinaban na ini!" <sup>37</sup>"Kun siring, Ika palan sarong Hadi?" an hapot ni Pilato. Nagsimbag si Jesus, "Ika an nagsasabi na saro Akong hadi. Namundag Ako asin nagdigdi sa kinaban sa pagtaram dapit sa katutuhan. An sisay man na nasa katutuhan naghihinanyog Sako."

### **Giya sa paghurop-hurop asin paghiras**

*"Sadiri mong hapot iyan..."*

Ini an hapot ni Pilato ki Jesus. Alagad dai ini sinimbag kan Kagurangnan. Pinaisip Nya si Pilato. Binuksan ni Jesus an urulay dapit sa Saiyang pagkahadi. Nagin malaman an saindang ulayan. Kadakul ining itinutukdo sato dapit sa kahadian kan Dyos. Bilang mga tawo, ipinapahiling man kaini sato na kadakul nabibilog asin napapangyari kun kita nag-uurulay.

### **Gurano kahalaga sa sako an pagkikipag-ulay sa gibong pakikipag-kapwa, sa mga gibo digdi sa parokya?**

*"Ano an ginibo mo?"*

Hapot liwat ni Pilato ki Jesus. Liwat man na dai ini direktang sinimbag ni Jesus, alagad digdi binutasan Nya an Saiyang paliwanag dapit sa kahadian Nya: "An kahadian Ko bakong sa kinaban na ini." Sa liwat, huli sa pakikipag-ulay, an kaliwanagan nakakamtan ta. Buot makipagrelasyon satuya kan Kagurangnan, kan Hadi. Buot Nyang makamtan ta an kaliwanagan Nya.

## **Pano ko kinakaulay si Jesus sa arualdaw kong pagkabuhay?**

*"Kun siring, ika palan sarong Hadi?"*

Saro pang hapot ni Pilato. Na sinimbag liwat ni Jesus na bakong direkta, alagad digdi Nya tinaram ki Pilato – asin sa siring na paagi, itinukdo satuya – an Saiyang misyon: an katutuohan. Kun Sya an satong Hadi, maninigo sana na kita nagtataram dapit katutuohan, ipinapakipaglaban an katutuohan, nabubuhay sa katutuohan.

## **Ano an mga katutuohan na sakong ipinapakilaban sa ngaran ni Jesus na sakuyang Hadi?**

---

**Ika-28 nin Nobyembre, 2021**

Ebanghelyo para sa Inot na Domingo  
kan Addyento (Taon C)

### **Lukas 21:25-28,34-36**

<sup>25</sup>Magkakaigwa nin tanda sa saldang, bulan asin kabituanan, sa ibabaw nin daga mangingidit an mga nasyon huli sa tanog kan dagat asin mga alon, <sup>26</sup>magagadan an mga tawo sa takot asin kahaditan dapit sa madagsa sa kinaban, ta an mga kapangyarihan nin kalangitan mayuyugyog. <sup>27</sup>Dangan mahihiling an Aki nin tawo na nagdidigdi, sa panganuron, may kapangyarihan asin dakulang kamurawayan. <sup>28</sup>Kun ini magpuon na mangyari, magtindog na tanos asin iitaas an mga payo, ta harani na an saindong pagtubod”.

<sup>34</sup>Mag-ingat kamo, tibaad mag-gabat an saindong mga puso unong kan kalibugan, pagkaburat, kasibutan kan arualdaw na pagkabuhay asin abtan kamo kan aldaw na iyan <sup>35</sup>siring sa sarong silaud; ta aabtan kaiyan an gabos na nagtutukaw sa lawog kan bilog na daga. <sup>36</sup>Magbantay sa gabos na oras asin mamibi, tanganing madulagan nindo ini gabos na mangyayari asin makatindog kamo sa atubang kan Aki nin tawo”.

### **Giya sa paghurop-hurop asin paghiras**

*"Magagadan an mga tawo sa takot..."*

Inaandam ni San Lukas an saiyang mga disipulo sa paabuton na persekusyon kan

mga Kristyano. Kadaklan na mga magagadan na inot huli sana sa takot. Totoong magigin mabangis an mga kaiwal tumang sa saindang mga parasunod ki Kristo.

### **Ano an pinakamasakit na buhay an sakong inagihan?**

*"Magtindog na tanos asin iitaas an mga payo..."*

Alagad an mga nagsusunod ki Kristo dai dapat mahandal. Dapat ninda ining atubangon na daing paghandal. Huli ta sainda nagin maimbod ki Kristo, an persekusyon sarong malinaw na paagi nin saindang pagtubos asin kaligtasan.

### **Pano ko ini inatubang?**

*"Magbantay sa gabos na oras asin mamibi."*

Tanganing dai abtan nin takot asin dai mahandal, mahalaga an danay na pagpamibi asin paglikay sa mga bisyo na nagsasayang kan mahalagang oras. An pamibi iyo an nagpapararom kan satong pagkasabot kan satong pagka-Kristyano.

### **Ano an pinag-uulayan mi ni Kristo sa sakong pagpamibi?**

### **Come Holy Spirit**

#### **Ingles na Bersyon**

Come Holy Spirit, we need you  
Come Holy Spirit, we pray  
Come in your strength and your power  
Come in your own special way

Come like a spring in the desert  
Come to the weary of soul  
Lord, let your sweet healing power  
Touch me and make me whole

Come Holy Spirit, we need you  
Come Holy Spirit, we pray  
Come in your strength and your power  
Come in your own special way

#### **Bikol na Bersyon**

Madya Espiritu Santo, kami pakabanala  
Madya sa Simong kabagsikan, madya kami suruga  
Haprusa an samong mga lugad, madya kami bulunga  
Madya sa mga nagsasakit, madya kami ampuna.

### **Resuene Vibrante**

Resuene vibrante el himno de amor  
Que entona tu pueblo con grata y emocion  
Resuene vibrante el himno de amor  
Que entona tu pueblo con grata emocion  
Patrona del Bicol Gran Madre de Dios  
Se siempre la Reina de Nuestra Region  
Patrona del Bicol Gran Madre de Dios  
Se siempre la Reina de Nuestra Region.

Maski an kasalogan, Sambit an si'mong ngaran  
Maski an kabukiran, Ika an rokyaw.  
Kami si'mong aki, Pano' nin kaogmahan  
Si'mong nangangako, Ika kamo'tan.  
Kami si'mong aki, Pano' nin kaogmahan  
Si'mong nangangako, Ika kamo'tan.

Awiton an awit nin pagkamoot  
Sa saimo samuyang idinodolot  
Awiton an awit nin pagkamoot  
Sa saimo samuyang idonodolot.  
Patrona nin Bikol, Ina ka nin Dios  
Magdanay na Reina nin samuyang region,  
Patrona nin Bikol, Ina ka nin Dios  
Magdanay na Reina nin samuyang region.

Patrona nin Bikol, Inang mamomo'ton  
Pamanang banal, Balaog nin Dios.  
Pakihimatea mga inagrangay, Kan si'mong banwaan  
Na napaalaw.  
Patrona nin Bikol, Inang mamomo'ton  
Pamanang banal, Balaog nin Dios.  
Pakihimatea mga inagrangay, Kan si'mong banwaan  
Na napaalaw.

Resuene vibrante el himno de amor  
Que entona tu pueblo con grata y emocion

Resuene vibrante el himno de amor  
Que entona tu pueblo con grata emocion  
Patrona del Bicol Gran Madre de Dios  
Se siempre la Reina de Nuestra Region